



Qorti tal-Appell Kriminali

Onor. Imhallef Dr. Edwina Grima LL.D.

Appell Nru: 296/ 2017

Il-Pulizija

(Spettur Carmelo Magri, Spettur Christopher Pullicino, Spettur Arthur Mercieca)

Vs

Ahmed El Fadali Enan

Illum 20 ta' Settembru, 2018.

Il-Qorti,

Rat l-akkuzi dedotti kontra l-appellant quddiem il-Qorti tal-Maġistrati (Malta) talli fit-12 ta' Frar 2006, għall-ħabta tat-3:30 ta' wara nofsinhar u fix-xhur ta' qabel din id-data, f' dawn il-Gzejjer:

- (1) rrenda ruhu kompliċi f' delitt u ċioe fil-ħarba tal-priġunier bl-isem Belgacem Merabet mill-Facilita' Korrettiva ta' Kordin liema ħarba saret bi ksur tal-post imsemmi u dan billi b'xi mod li jkun, xjentement għin jew assista lill-awtur jew lill-awturi tad-delitt fl-atti li bihom id-delitt gie ppreparat jew ikkunsmat, jew xewwex lill-imsemmi Belgacem Merabet inkella saħħahlu l-volonta' tiegħu sabiex jagħmel id-delitt, jew wegħdu li wara l-fatt jassistih jew jieqaf miegħu.

- (2) Talli fl-istess dati u ċirkostanzi, f'dawn il-Gzejjer, assocja ruħu ma persuna jew persuni f'Malta jew barra minn Malta bil-għan li jagħmel delitt f' Malta li għalih hemm il-piena ta' prigunerija.
- (3) Talli fit-12 ta' Frar, 2006 u fix-xhur ta' qabel din id-data fil-Fgura u fi bnadi oħra f'dawn il-Gzejjer kellu fil-pussess u/jew taħt il-kontroll tiegħu munizzjon mingħajr licenzja tal-Kummissarju tal-Pulizija.
- (4) Talli fl-istess data u ċirkostanzi, f'dawn il-Gzejjer meta gie fil-pussess ta' munizzjon xort' oħra milli mill-licenzja, naqas li minnufih jagħti l-avviż tiegħu lil- Kummissarju tal-Pulizija biex jordna jekk dak il-munizzjon għandux jinzamm taħt idejn il-Pulizija jew taħt idejn il-persuna li tat l-avviż.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tal-21 ta' Ġunju 2017, li biha, sabet lill-appellant hati tal-akkużi miġjuba kontra tiegħu u wara li rat l-artikoli 152 et sequitur tal-Kapitolu 9 tal-Liġijiet ta' Malta, u kkunsidrat li dan il-każ beda fil-12 ta Frar 2006 u li l-imputat ma kellux każijiet oħra fejn xellef dufrejgh mal-gustizzja, ikkundannatu għal sentejn prigunerija li bl-applikazzjoni tal-artikolu 28A tal-Kapitolu 9 tal-Liġijiet ta' Malta ġew sospiżi għal erba' snin.

Rat ir-rikors tal-imputat Ahmed El Fadali Enan minnu pprezentat fit-3 ta' Lulju 2018 li bih talab lil din il-Qorti tannulla s-sentenza appellata jew alternattivament tvarja s-sentenza appellata fl-ismijiet premissi fis-sens illi tikkonfermaha in kwantu sabitu hati tat-tielet u tar-raba akkużi filwaqt li tħassarha u tirrevokaha inkwantu sabitu hati tal-ewwel u tat-tieni akkuża u tehilsu u tilliberaħ minnhom, jew alternattivament illi tbiddel u tirrifirma s-sentenza appellata in kwantu l-piena inflitta ta' sentenza sospiża tiġi mibdula f'dik ta' multa.

Rat is-sentenza preliminari tat-28 ta' Frar 2018 li permezz tagħha gie milqugh l-ewwel aggravju sollevat mill-appellant, u għaldaqstant is-sentenza appellata giet

dikjarata nulla u bla effett skont il-ligi, u wara li rat l-artikolu 428(3) tal-Kodici Kriminali, din il-Qorti ordnat illi l-kaz jigi trattat mill-gdid fil-mertu bl-aggravji tal-appellant jigu kkunsidrati bhala sottomissjonijiet in difeża.

Rat il-verbal tal-31 ta' Meju 2018 fejn il-partijiet irremettew ruhhom ghall-atti tal-kawza u strahu fuq il-provi u d-dokumenti hemm migbura u fejn semghet s-sottomissjonijiet ulterjuri taghhom.

Fliet l-atti processwali.

Ikkunsidrat

Illi sorvolat l-ewwel aggravju sollevat mill-appellant fejn il-pregudizzjali dwar in-nullita tas-sentenza appellata giet milqugha, din il-Qorti ser tghaddi biex titratta mill-gdid il-kaz u dan wara li l-partijiet irrimettew rwiehom ghall-atti processwali kif ikkumpilati quddiem l-Ewwel Qorti u iddikjaraw li ma kellhomx provi ohra x'iresqu.

L-appellant jinsab mixli b'mod ewlieni bil-komplicita u l-assocazzjoni fil-kummissjoni tar-reat ikkontemplat fl-artikolu 152 tal-Kodici Kriminali u dan kif rifless fin-nota ta' rinviju ghal gudizzju tal-Avukat Generali li jabbina r-reat li jitkellem dwaru l-artikolu 152 ma' dawk tal-komplicita mahsub fl-artikolu 42 u tal-kongura kif ikkontemplat fl-artikolu 48A introdott mill-legislatur permezz ta'l-Att III tal-2002. Illi qabel kull konsiderazzjoni dwar il-fatti specje ta' dan il-kaz, ghandu jigi ippuntwalizzat allura illi l-appellant, illi quddiem din il-Qorti ser jigi iggudikat mill-gdid, jinsab mixli mhux biss fil-vesti tieghu bhala komplici u allura illi ghamel xi att mahsub fl-artikolu 42 tal-Kodici Kriminali, izda fi-tieni akkuza huwa jigi akkuzat ukoll bir-reat tal-assocjazzjoni fejn l-att materjali jikkonsisti mhux daqstant fit-twettiq tar-reat li dwaru sar l-assocjazzjoni, izda fil-ftehim bejn tnejn jew aktar minn nies bil-ghan li jigi kommess delitt anke jekk dak id-delitt finalment qatt ma jigi mwettaq ghal xi raguni jew ohra. Il-ftehim fih innifsu allura iwassal ghal

konsumazzjoni tar-reat. Illi il-hsieb tal-legislatur wara l-introduzzjoni ta' din id-disposizzjoni il-gdida tal-ligi gie imfisser hekk:

“B'din il-ligi qeghdin ukoll nintroducu kuncett kompletament gdid, ir-reat tal-kongura jew ta' l-assocjazzjoni.ghall-ewwel darba, il-fatt li wiehed jiftiehem biex jikkommetti reat se jkun meqjus bhala reat. Fil-fatt fil-*white paper* din il-klawsola kellha t-titlu ta' “kongura”, liema titlu issa nbidel ghal “assocjazzjoni”. Sal-lum il-ligi ma kenitx tqis il-kongura bhala reat hlief f'kaz ta' delitt kontra l-Istat, bhal fil-kaz ta' tradiment ta' l-Istat jew kolp ta' stat. Iktar tard, il-kongura bdiet titqies bhala reat fil-kazi ta' traffikar ta' droga. Jigifieri l-kongura kienet acettata bhala reat f'dawn l-eccezzjonijiet biss, Sur President

Kif inhi l-ligi sal-lum, jekk zewg persuni jiltaqghu biex jiftiehem dwar kif se jwettqu *hold-up* f'bank, jaghmlu pjan, iqassmu x-xoghol, jiftehmu bl-iktar mod car u dettaljat u jinqabdu mill-pulizija f'dak l-istadju - jigifieri meta ma jkunu ghadhom ghاملu xejn hlief li ftehmu - ma jigux meqjusa bhala li wettqu reat. Jekk fil-pussess taghhom jinstabu armi illegali, allura jitressqu l-qorti akkuzati b'pussess ta' armi illegali pero' ma jitressqux ghall-fatt li jkunu nqabdu jiftehmu biex iwettqu reat. Jekk pero' ikun hemm il-bidu ta' l-esekuzzjoni ta' l-att - per ezempju, il-kriminali jkunu f'vettura, waslu hdejn il-bank, nizlu fuq il-bankina u lestew l-armi biex jidhlu - fejn allura l-intenzjoni ma baqghetx biss ftehim fuq il-karta imma bdiet tigi attwata, f'dak il-kaz ikunu akkuzati b'attentat ta' *hold-up* fuq bank. Pero' minkejja li l-kriminali jkunu ftehmu fid-dettal dwar ir-reat, il-fatti kollha precedenti ghall-attentat ma jigux meqjusa bhala reat. Issa hekk kif dan l-abbozz ta' ligi jigi fis-sehh, il-kongura se tibda titqies bhala reat kriminali.

Meta xi sura ta' azzjoni ghat-twettiq ta' reat tkun ippjanata jew miftehma, dik se tibda titqies bhala reat. Dan dejjem jekk il-pulizija jkollha prova cara li zewg persuni jkunu ltaqghu u ftehemu biex iwettqu reat, ghax wiehed jista' facilment jaqbad u jakkuza zewg persuni bi ftehim dwar twettiq ta' reat meta dan ma jkunx minnu, Sur President¹.”

Dan qed jinghad ghaliex il-Prosekuzzjoni apparti x-xiehda tal-persuna li ikkomettiet il-harba mill-habs u cioe' Belgacem Merabet, tressaq provi illi jindikaw illi seta' kien sar ftehim bejn l-appellant u din il-persuna u dan permezz tar-registrazzjoni telefonika li saret gewwa l-Habs bejn dawn it-tnejn minn nies fil-jiem li pprecedew il-harba. L-appellant minn naha tieghu ma jichadx illi din it-telefonata sehhet u ma

¹ Seduta numru 569 tad-disgha Legislatura tal-Parlament ta' Malta dibattitu tal-04 ta' Lulju 2001

jichadx lanqas illi Merabet kien infurmah illi huwa kien bi hsiebu jahrab mid-detenzjoni, izda jichad illi dan b'xi mod kien miftiehem mieghu biex jassistieh fil-kummissjoni ta' dan ir-reat.

Illi x-xhud li jipponta subghajh lejn l-appellant huwa Belgacem Merabet il-persuna mahruba li d-difiza tikkontesta l-kredibbilita' tiegħu. Għal dak li jirrigwarda t-tielet u r-raba akkużi, l-eżitu tagħhom mill-ewwel Qorti ma ġiex ikkontestat f'dan l-appell u għaldaqstant din il-Qorti mhijiex ser tiddisturba l-apprezzament li għamlet l-ewwel Qorti dwarhom fejn essenzjalment sabet htija fil-konfront tal-appellant.

Illi din il-Qorti ezaminat mill-gdid l-atti processwali u partikolarment l-provi tal-prosekuzzjoni fir-rigward tal-ewwel żewġ akkużi miġjuba kontra l-appellant. Illi mix-xieħda tal-ufficjali investigattivi f'dan il-kaz u cioe' l-Ex Spettur tal-pulizija Christopher Pullicino kif ukoll illum Deputat Kummissarju Carmelo Magri, dak iż-żmien Spettur, għandu johrog illi dak li wassalhom sabiex jixlu lill-appellant bl-akkużi odjerni kien dak mistqarr lilhom minn Belgacem Merabet li kienet il-persuna li ħarbet mill-ħabs, allegatament bl-assistenza tal-appellant, kif ukoll l-intercettazzjonijiet telefonici li saru fuq il-linja telefonika tal-ħabs fejn jidher li kien hemm komunikazzjoni bejn Merabet u l-appellant. Minn dawn l-intercettazzjonijiet johrog il-ftehim bejn Merabet u l-appellant dwar il-mezzi li kellhom jigu adoperati sabiex il-prigunier jahrab mill-ħabs. B'mod specjali jirrizulta minn dawn il-konversazzjonijiet telefonici l-assistenza li kellha tiġi pprovdata lil Merabet wara li hu effettivament jabskondi mill-Facilita' Korrettiva ta' Kordin. L-appellant meta jigi interrogat għall-ewwel darba jichad kull involviment f'din il-harba. Izda konfrontat bir-registrazzjonijiet telefonici, huwa ibbidel il-verżjoni tiegħu għalkemm jibqa' jishaqq li finalment hu ma kienx assista lil Merabet bil-mod miftiehem.

Illi ukoll mid-dokumenti ezebiti fosthom *notebook* li ġie elevat mingħand Merabet, instabu numri telefonici li kienu jappartjenu lill-akkużat u dwar liema numri ma jidherx li hemm xi kontestazzjoni mid-difiza illi dawn in-numri jappartjenu lill-

appellant². In oltre ġew eżebiti erba' mowbajls, elevati minn fuq il-persuna tal-appellant, u liema ċellulari ġew sussegwentement analizzati mill-espert Joe Vella li rrediga r-rapport tiegħu f'dan ir-rigward u liema rapport jinstab inserit in atti u mmarkat bħala Dok JV1³.

Abbinat ma' dawn il-provi, imbagħad giet esebieta r-registrazzjoni tat-telefoanti li saru mill-habs minn Merabet fil-ġimgħat qabel il-ħarba, fejn infatti jirrizultaw telefonati mal-appellant fost persuni oħra, u liema CD ġie traskritt u tradott mill-interpretu mahtur Gelal Belaama li filfatt irrediga r-rapport tiegħu immarkat bħala Dok CM14⁴. Mix-xiehda tar-rappreżentanti ta' kumpaniji tal-linji telefonici ġie kkonfermat illi n-numru 21802129 li huwa numru registrat lil *card phone* ġewwa l-habs, għamel ħames telefonati lin-numru 79907734 li hija waħda mill-linji tal-akkuzat, u liema kjamati saru bejn it-2 u l-10 ta' Frar 2006⁵ u ċioe jumejn qabel il-ħarba ta' Belgacem, u dan apparti informazzjoni oħra li giet ipprovduta dejjem in konnessjoni man-numri 79907734 u 99452265, entrambe assoċjati mal-appellant.

Illi apparti xhieda oħra li jagħmlu referenza għall-ħarba li sehħet mill-habs u l-mod ta' kif din saret kif ukoll l-arrest ta' Merabet minn hdejn il-Gallerija fil-Fgura wara li hu ħarab mill-habs, hemm ix-xiehda ta' Belgacem Merabet li hija l-persuna li ħarbet mill-habs u li mplikat lill-appellant bħala l-kompliċi tiegħu f'din il-ħarba. Hu jixhed il-Qorti f'iktar minn okkazzjoni waħda senjatament fis-27 ta' April 2006⁶ u fis-16 ta' Novembru 2007⁷. L-appellant jikkontesta l-kredibbilta ta' dan ix-xhud u dan billi wera inkonsistenza dwar l-involviment tiegħu f'din il-ħarba. Illi fl-ewwel testimonjanza tiegħu *viva voce* quddiem il-Qorti, Merabet jimplika lill-appellant sat-telefonati li saru bejniethom iżda jgħid li ma kienx l-appellant li kien mar għaliġ bil-vettura u li kien taħ xi ħaġa zghira tal-flus biex jassistieħ. Ighid x-xhud li kien ikkomunika ma huħ ġewwa l-Algerija sabiex jgħinu biex isiblu persuna biex

² Ix-Xhieda tal-Ex Spettur Carmelo Magri a folio 141 et seq tal-atti proċesswali liema notebook jinstab immarkat bħala Dok CM13 (folio 143).

³ Folio 225 et seq.

⁴ Folio 204 et seq.

⁵ Xhieda ta' Charmaine Galea Triganza (folio 245 – 247) – Rapp. Maltacom.

⁶ Folio 145 et seq.

⁷ Folio 311 et seq.

tassistieħ fil-ħarba tiegħu hawn Malta, fejn allegatament kien qabdu mal-appellant li kellu jassistieħ wara li jahrab mill-habs. Jichad izda dak li stqarr fi stadju inizzjali tal-investigazzjonijiet illi huwa kien għaraf lil appellant bħala l-persuna li kienet assistieħ wara l-harba u li kienet tatu xi flus u jistqarr illi filfatti din kienet persuna oħra ta' nazzjonalita' Għarbija li kienet tixbaħ lill-appellant u li hu kien fixkel miegħu meta mitlub jidentifikah. Madankollu meta dan ix-xhud xehed madwar sena wara, jistqarr li kien naqas milli jgħid il-verita' fl-aħħar deposizzjoni tiegħu għal dak li jirrigwarda l-involviment tal-appellant, fejn matul din id-deposizzjoni jishaqq illi kien l-appellant li kien mar għalih b'vettura u hallieħ hdejn il-Gallerja fil-Figura u kien anki taħ madwar tmintax il-Lira Maltin. Jgħid ukoll din id-darba li hu kien għab in-numru tal-appellant minn persuna oħra li kienet il-habs u qal ukoll li kien l-appellant li kien hajru biex jahrab mill-habs fejn l-appellant kellu jassistieħ sabiex jagħmel l-istess.

Illi l-appellant jichad dan kollu fix-xhieda tiegħu fejn għalkemm jikkonferma li Merabet kien ċempillu u kien qallu li ried jahrab jinsisti izda li hu ma kellux x'jaqsam ma' din il-harba u ma offrieli l-ebda assistenza kif allegat mix-xhud. In oltre hu jallega li kien hemm persuna oħra li kienet qed tassisti lill-pulizija u li kienet fil-kumpanija tagħhom fil-mument meta hu gie arrestat u li kien fil-fatti identifikah bħala l-persuna li kien involut. Illi meta Merabet xehed fis-16 ta' Novembru 2007 hu kien għadu kif ammetta l-akkużi miġjuba kontra tiegħu in konnessjoni ma dan il-każ u kien qed jistenna li tinghata sentenza fil-konfront tiegħu.

Konsiderazzjonijiet ta' dritt

Illi l-appellant jinsab akkuzat bil-komplicita fil-kummissjoni tar-reat mahsub fl-artikolu 152 tal-Kodici Kriminali. Din il-Qorti tistqarr li tinsab perplessa kif l-Avukat Generali ghogbu jixli lill-appellant bir-reat mahsub fl-artikolu 152 li jitkellem dwar ir-reita' fil-persuna li tikkometti l-harba innifisha meta kien hemm reat iktar indikat u cioe' dak mahsub fl-artikolu 156 li jiddisponi hekk:

Kull min, għad li ma jkunux lilu fdati l-kustodja, il-għassa jew it-trasport ta' arrestat jew ta' ikkundannat, iġhin il-harba tiegħu jew ikun komplici fiha, jehel, meta jinsab hati, il-piena stabbilita għal dawk li jkollhom dak l-inkarigu u li jkunu konniventi, imnaqqsa grad:

Izda, fil-kazijiet imsemmijin fl-ahħar artikolu qabel dan, il-hati jehel l-istess piena stabbilita għal dawk li jkollhom dak l-inkarigu u li jkunu konniventi.

Il-Professur Mamo fin-noti tiegħu dwar dan ir-reat fil-fatt jikkontendi illi l-awtur ta' dan ir-reat jikkonfigura fil-persuna tal-komplici li jaqa' fil-parametri imfassla fl-artikolu 42 tal-Kodici Kriminali. Ighid hekk dwar din id-disposizzjoni tal-ligi:

“In fact the aiding and abetting of the escape on the part of any person not in charge of the custody etc is an offence per se and punishable even where the escape itself does not constitute an offence for the person escaping.”

Ighaddi biex jikkwota lir-Roberti:

“La reita' dei terzi nella fuga dei detenuti e' una reita' principale, che puo' star da se independentemente da quella dei detenuti stessi che evadono e se vien denotata sotto il nome di complicita', cio' deriva unicamente dal bisogno di esprimerla nei caratteri che la costituiscono e la rendono punibile agli occhi delle leggi. Trae dunque seco una pena a parte, che nella qualita' e nel suo grado viene indi a fissarsi alla base di quella che si era gia prescritto contro i custodi conniventi, diminuendosi bensì di un grado.”

Maghdud dan, madanakollu l-Avukat Generali ghogbu jixli lill-appellant bil-komplicita fir-reat mahsub fl-artikolu 152 tal-Kodici Kriminali u dan meta l-komplicita fil-harba ta' prigionier huwa kontemplat fil-ligi bhala reat *ad hoc* bl-istess regoli tal-komplicita' japplikaw għall-awtur tiegħu. L-uniku differenza tinsab biss fil-piena, billi f'dan ir-reat hemm piena ffissata għaliha liema cirkostanza hija prevista fl-artikolu 43 tal-Kodici Kriminali.

Issa l-artikolu 42 jikkontempla l-komplicita fil-kummissjoni ta' reat meta ssehh xi wahda jew aktar mill-azzjonijiet mahsuba fis-subincizi għal din id-disposizzjoni tal-ligi.

42. Persuna titqies komplici f'delitt jekk hija -

(a) tkun tat ordni lil haddiehor biex jagħmel id-delitt; jew

(b) tkun gielgħet li d-delitt isir b'mezz ta' rigali, wegħdiet, theddid, maniggi, jew eghmil qarrieqi, inkella b'abbuż ta' awtorita' jew setgħa, inkella li tkun tat istruzzjonijiet biex isir id-delitt; jew

(c) tkun tat armi, għodod jew mezzi oħra li jkunu għew użati fl-egħmil tad-delitt, meta kienet taf li kellhom hekk jiġu użati; jew

(d) għad li ma tkunx waħda mill-persuni msemmija fil-paragrafi (a),(b) u (c), b'xi mod li jkun, xjentement, tkun għenet jew assistiet lill-awtur jew lill-awturi tad-delitt fl-atti li bihom id-delitt ikun gie ippreparat jew ikkunsmat; jew

(e) tkun xewxet lil haddiehor inkella saħħet il-volonta' tiegħu sabiex jagħmel id-delitt, jew wegħdet li wara l-fatt tassistih, tieqaf miegħu jew tikkompensah.

Illi skond il-Professor Sir Anthony Mamo, sabiex persuna titqies komplici l-aġir tagħha irid ikun volut

'with the purpose of assisting the perpetration of that offence...a defendant charged as an accomplice must be proved to have done something in furtherance of a common purpose i.e. he must procure, incite or, in some other way specified in the law, encourage or assist in the act done by the principal...In order that it may be said that a man has concurred in an offence committed by another, it is necessary that he should have done some effort for the offence to be committed so that a causal connection can be traced between such an effort and the commission of the offence.'

Kwindi irid ikun hemm dak komunement indikat bhala l-'*common design*' bejn l-awtur u l-komplici u l-komportament tal-komplici irid ikun intenzjonat sabiex l-att kriminuz jirnexxi. In oltre l-Professor Mamo, jindika b'mod ċar li trid tirriżulta mill-inqas il-bidu tal-eżekuzzjoni tad-delitt miftiehem, mingħajr il-htiega tal-konsumazzjoni intiera, fejn allura l-komplicita tista tirriżulta ai fini ta' reati tentati skond id-dettami tal-artikolu 42 tal-Kodiċi Kriminali.

Illi, mingħajr ma din il-Qorti tidhol f'dan l-istadju dwar jekk filfatt din l-allegazzjoni gietx ippruvata sal-grad rikjest mill-liġi, dejjem skond dak li rriżulta mill-provi, l-azzjoni kkommessa mill-appellant tista' tinkwadra ruhha f'dak dispost fis-subparagrafu (e) tal-artikolu 42 tal-Kodiċi Kriminali. Fuq din il-kategorija ta'

kompliċita l-Professor Mamo, li jirreferi għaliha bħala forma ta' *'moral participation'*, jgħid illi f' din iċ-ċirkostanza:

'it is assumed that the idea to commit the crime is already conceived in the offender's mind, but he lacks courage to carry it into effect, and somebody else strengthens his will....as regards the promise of help to be given after the fact....if before the fact a promise is made of some help to be given after the fact, then that promise becomes a form of complicity because it encourages the author to perpetrate the offence....you cannot strengthen the resolution which another man has to commit an offence or give instructions as to how best another should commit an offence, unless you are aware that that offence is contemplated and you yourself desire that it be committed'⁸.

Illi a differenza tal-kompliċita', huwa ċar mid-diċitura tal-liġi li l-leġislatur fir-reat ta' assoċjazzjoni maħsub fl-artikolu 48A tal-Kodiċi Kriminali⁹ qiegħed, kif diga inghad iktar 'il fuq, jippenalizza l-ftehim bejn mill-inqas żewġ persuni bil-ħsieb li jikkomettu reat kriminali, liema pjan m'hemmx għalfejn ikun komplut sal-inqas dettal imma jrid ikun almenu beda jiġi fformulat, dejjem b'ghan kriminuz u bi ftehim bejn l-assoċjati. A differenza tal-kompliċita wkoll, m'hemmx għalfejn li l-att kriminuz ikun daħal fis-seħħ jew beda fl-eżekuzzjoni tiegħu li jkompli jsahħaħ allura l-penalizzazzjoni tal-ftehim innifsu iktar milli l-azzjonijiet magħmula in sostenn ta' dan ir-reat. Din id-distinzjoni giet ravvizata fis-sentenza Pulizija vs. Omissis, Lorita Pace fejn il-Qorti qalet:

'illi r-reat ta' assoċjazzjoni bi skop ta' delittmhux biss taħt il-Kapitolu 31 u 101 iżda wkoll taħt il-Kodiċi Kriminali ex artikolu 48A huwa differenti minn dak ta' kompliċita' ravvizat fl-artikolu 42 tal-Kodiċi Kriminali. Fl-ewwel ipotezi, ir-reat jista' jseħħ indipendentement minn jekk l-azzjoni kriminuz intentata seħhitx jew le filwaqt illi fil-kompliċita' jeħtieġ li r-reat miftiehem ikun seħħ jew twaqqaf minhabba xi haġa aċċidentali u ndipendenti mill-volonta' tal-prinċipal, ossia l-attentat.'¹⁰

⁸ Notes on Criminal Law – Professor A.J Mamo B.A. LL.D.

⁹48A(1) *Kull min f'Malta jassoċja ruħu ma' xi persuna jew persuni f' Malta jew barra minnMatla bil-ghan li jagħmel delitt f'Malta li għaliħ hemm piena ta' prigunerija, ikun ħati tar-reat ta' assoċjazzjoni biex jagħmel dak ir-reat.*

(2) *L-assoċjazzjoni msemija fis-subartikolu (1) tibda teżisti mill-waqt li fiħ xi sura ta' azzjoni tkun li tkun tiġi pjanata jew miftiehma bejn dawk il-persuni.*

¹⁰ Qorti tal-Appell Kriminali (Sede Inferjuri) – Imħallef Giovanni Grixti – datata s-27 t'a Frar 2017, Appell numru 293/14.

Dan ifisser allura illi ghalkemm il-harba setgħet ma sehħitx dan ir-reat seta' jissusisti sempliċiment bil-prova tal-ftehim innifsu ai fini ta' din il-harba.

Ikkunsidrat,

Illi kif diga inghad ix-xhud ewlieni tal-Prosekuzzjoni f'dan il-kaz kien indubbjament il-mahrub innifsu, li madanakollu d-difiza tikkontesta l-kredibbilita tieghu. Illi għal dak li jirrigwarda l-kredibbilita' tax-xhieda, l-artikolu 638 tal-Kodiċi Kriminali jagħmilha ċara li filwaqt li huwa fid-dover tal-prosekuzzjoni li ggħib il-provi kollha u l-aħjar prova possibbli sabiex il-grad tal-prova tal-prosekuzzjoni jintlaħaq b'suċċess, is-subartikolu (2) tal-istess artikolu jippostula li xhud wiehed waħdu jekk emnut huwa suffiċjenti. Ukoll relevanti ai fini tat-test tal-kredibbilita huwa l-artikolu 637 li jstipula li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-riżultat tal-kawża, *'id-deċiżjoni (dwar il-kredibbilita tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsahha minn xiehda oħra, u taċ-ċirkostanzi kollha tal-kaz...'*

Issa ghalkemm din il-Qorti ma kellhiex ix-xorti tisma' lil Merabet jixhed *viva voce*, madankollu ezaminat mill-gdid u bir-reqqa din it-testimonjanza li fil-fehma ta' din il-Qorti hija wahda ikkoraborrata diversi istanzi minnha. Ibda biex ix-xhud qatt ma jichad illi kien għamel kuntatt ma'l-appellant, izda kien biss l-estent tal-involviment tal-istess appellant kif deskritta minn Merabet li ma baqgħetx dejjem konsistenti. Għal dak li jirrigwarda l-konverzazzjonijiet telefoniċi dawn baqgħu ikkonfermati, izda dwar min instiga jew ħajjar il-harba ta' Merabet kif ukoll dwar min essenzjalment mar għal Merabet wara li hu ħarab appożitament sabiex jgħinu fil-harba tiegħu insibu divergenzi fix-xhieda ta' l-imsemmi xhud. Il-Qorti madankollu kienet meghjuna mill-prova koroborrativa misjuba fil-kontenut tat-traskrizzjonijiet tal-interċetazzjonijiet telefoniċi li kien hemm mill-habs kif ukoll mix-xiehda ta'l-akkużat stess meta xehed *viva voce* quddiem l-Ewwel Qorti.

Illi nfatti jekk wiehed ihares lejn l-interċetazzjonijiet telefonici, speċifikament lejn it-traskrizzjonijiet li saru tal-istess minn Gelal Belaama, u b'referenza għal dok BZ2 eżebit minn PS276 Bernard Zahra jirrizulta li hemm tmien kjamati b'kollox li ġew traskritti fejn fid-dokument BZ2 jinstabu it-telefonati li saru minn Merabet mit-telefon tal-habs lill-akkużat fuq in-numru 79907734 fl-10 ta' Frar 2006 għall-ħabta tal-ħdax u nofs ta' filgħodu, liema kjamati damu bejn wiehed u ieħor minuta u nofs u disgħa u erbgħin sekonda rispettivament¹¹, għalkemm mill-format tat-traskrizzjonijiet magħmula, sfortunatament mhuwiex indikat b'mod speċifiku min qed ikellem lil min. Dan magħdud, huwa indubitat li l-konverzazzjoni sehhet bejn Merabet u bejn l-appellant u li filfatt kien Merabet li ċempel lill-appellant f'dawn il-kjamati partikolari u mhux bil-kontra u dan peress li ġie stabbilit mill-prosekuzzjoni li n-numru 79907734 huwa tal-appellant, liema fatt ma ġiex ikkontestat minnu. Illi imbagħhad l-elenku indikat fid-dokument BZ2, jindika illi l-kjamata numru 4 x'aktarx hija l-kjamata li tikkonċerna lill-appellant, liema traskrizzjoni tinstab a folio 211 tal-atti proċesswali u dan anki in vista tal-kontenut tal-kjamati l-oħrajn li jidhru li huma ndirizzati lil persuna x'aktarx femminili u imparentata b'xi mod ma Merabet. Jirrizulta ukoll illi Merabet propjament jismu Mohamed MS Galoul kif jinsab kkonfermat a folio 138 tal-atti proċesswali. Dan qed jingħad in vista tal-fatt li matul din il-konverzazzjoni bejn Merabet u l-appellant, hemm referenza għall-isem Mohammed (*Mohamend*) fejn dan Mohammed, allura Merabet, qed jiġi ndirizzat mill-appellant biex b'hekk huwa facilment deducibbli d-diskors li sar minn kull wiehed mill-persuni involuti f'dawn it-telefonati. Dan il-fatt waħdu huwa importanti ferm sabiex jiġi stabbilit l-involvement tal-appellant o meno u *l-mens rea* li hu seta' kellu bħala assoċjat u/jew kompliċi f'dan ir-reat. Jidher ukoll li l-espert Belama jiddistingwi bejn persuna u oħra matul il-konverzazzjoni billi juża postilla għal persuna waħda u linja (*dash*) għal persuna l-oħra u kwindi il-Qorti tista tifhem il-modalita' tal-konverzazzjoni mill-persuni kkonċernati fiha.

Illi din il-Qorti ser tipproduċi testwalment din il-kjamata:

Fourth call

¹¹ Track 5 – 10/2/06 – 11:25.02 (1min 37sec); 10/2/06 – 11:27:57 (0.49sec) – folio 21.

**Hello ħabib kif int? Kollox sew.*

**Isma jekk Alla jrid il-Hadd jiġik Abdalkeder għal ħabta ta' satejn u nofs u tlieta*

**U importanti li tintaqa miegħu u triedu tkunu tnejn, wiehed joghqod hdejn il-Moskeja*

**U l'ieħor hdejn ir-roundabout. Ir-round about ta' fuq jew t'isfel ma nafx, jekk bqajna ħajjin.*

Tinqata l-linja

Hawn Muhamed

_Hu ħa jċempilli?

**Iva u żgur ħa jċempillek.*

_Hu waħdu jekk Alla jried?

**Iva imma mbaġhad tridu tkunu tnejn, wiehed jistenna din naħa u li ieħor jistenna niħa l-oħra.*

_Ok nhar il-Ħadd?

**Iva nhar il-Hadd għal x'tlieta ta' wara nofsinhar ok*

**Taf għall liema round about qed ngħid ok ħabib?*

_Ok.

**Isma għandikun għada inried wiehed min dak, ok ħabib.*

_OK Bye.¹²

Illi kwindi minn din il-kjamata jidher ċar li qed isir ftehim bejn żewġ persuni, waħda minnhom li x'aktarx jisimġha Mohammed bħalma filfatt jismu Merabet, fejn il-persuna l-oħra allegatament l-appellant qiegħed jgħidlu li ser tmur persuna għaliħ dakinhar tal-Ħadd f'ċertu hin u li kellhom jiltaqgħu hdejn ir-roundabout. Issa mill-provi l-oħra jirrizulta illi l-ħarba saret nhar ta' Ħadd, għall-ħabta tat-tlieta ta' wara nofsinhar u li skond l-ewwel testimonjanza tiegħu il-Qorti, Merabet kien originarjament miftiehem biex jiltaqa' mal-akkuzat hdejn ir-roundabout li tinsab vicin tal-Habs.

¹² Folio 211 tal-atti proċesswali.

Illi ukoll mir-rapport tal-espert Joe Vella kien hemm kjamata li saret mill-appellant fuq numru ċellulari ieħor dakinhar stess tal-ħarba, liema kjamata damet hdx il-sekonda¹³. Merabet filfatt jikkonferma fit-tieni depożizzjoni tiegħu fil-Qorti li kellu mowbajl ċellulari waqt li kien il-ħabs allavolja ma jiftakarx in-numru x'kien. Jidher ukoll mir-rapport ta' Joe Vella li kien hemm komunikazzjoni konsiderevoli u regolari bejn Merabet u l-appellant sa minn Jannar tas-sena 2006 sa dakinhar stess tal-ħarba. Dan il-fatt waħdu jikkontradiċi dak li qal l-appellant fid-deposizzjoni tiegħu viva voce fejn donnu ried jagħti x'jifhem li filwaqt li kien jaf lil Merabet minn qabel peress li kien iltaqa' miegħu ma persuna oħra fis-sena 2005, ma kienux jafu lil xulxin daqstant. In oltre minn dak li rriżulta mit-traskrizzjoni tal-kjamata numru erbgħa li giet hawn fuq riprodotta, tirriżulta ċerta familjarita' bejniethom u in oltre jidher li filfatt l-appellant kien jaf li Merabet kien jismu Mohammed u dan qed jingħad in vista tar-referenza ta' isem l-istess Merabet f'din il-kjamata u in vista wkoll tal-fatt li skond l-appellant meta xehed, hu ddikjara li ma kienx jaf li Merabet kien filfatt jismu mod ieħor f'dak l-istadju.

Ikkunsidrat

Illi maghdud dan ghandu johrog minn dawn il-fatti probatorji illi jekk *gratia argomenti* din il-Qorti kellha tistrieħ fuq partijiet tax-xieħda ta' Merabet li baqgħu konsistenti kif imsahha mill-interċetazzjonijiet telefoniċi, jidher indubbjament illi kien hemm komunikazzjoni bejn Merabet u l-appellant. Kif ingħad l-appellant f'ebda hin ma jikkontesta li saru dawn it-telefonati jew li l-linja telefonika in kwistjoni hija tiegħu. In oltre Merabet jikkonferma n-numri telefoniċi tal-appellant min-*notebook* li gie pprezentat in atti mill-Deputat Kummissjarju, dak iż-żmien Spettur Carmelo Magri, u dan matul it-tieni testimonjanza tiegħu fil-Qorti. Kwindi għal dak li jirrigwarda l-konferma tan-numri telefoniċi li kien juza l-appellant jidher li dawn gew sufficjementment ippruvati.

Stabbilit kwindi illi l-kuntatt telefoniku seħħ, mill-kontenut tal-interċetazzjoni telefonika numru erbgħa huwa evidenti li qed isir fteħim bejn Merabet u l-appellant

¹³ Annex 3 mir-rapport ta' Joe Vella – folio 234.

li huwa pertinenti għall-ħarba ta' Merabet. In oltre mill-kontenut ta' din il-konverżazzjoni jidher illi l-appellant effettivament kien qed jorganizza li persuna indikata bhala Abdulkeder tmur għal Merabet wara li dan ta' l-aħħar ikun ħarab mill-konfini tal-ħabs u dan minn hdejn ir-*roundabout* viċin il-ħabs. Huwa minnu li għad-differenza ta' dak li stqarr Merabet fl-aħħar testimonjanza tiegħu, li mill-kontenut tal-interċetazzjonijiet ma jstax jiġi ppruvat li l-appellant effettivament kien mar hu personalment għal Merabet, iżda jidher li l-appellant kien qed jagħmel l-arrangamenti meħtieġa sabiex persuna oħra tiġbor li Merabet wara li hu jaħrab mill-ħabs. M'hemm l-ebda dubbju lanqas li dan l-inkontru ma kienx wiehed legittimu peress li l-kjamata saret filwaqt li Merabet kien għadu l-ħabs, b'referenza wkoll għal gurnata meta hu ser ikun għadu detenut u anki fid-dawl ta' dak li xehed PS1211 Richard Zammit¹⁴. Kwindi fil-fehma ta' din il-Qorti hemm bizzzejjed provi lil hinn minn kull dubbju dettat mir-raġuni li jwasslu għar-responsabbilta' kriminali tal-appellant fl-ewwel akkuza u dan senjatament fid-dawl tal-esposizzjoni tas-subparagrafu (e) tal-artikolu 42 tal-Liġijiet ta' Malta. Illi konsegwentement r-reat tal-assocazzjoni, li fil-fatti speċi tal-każ huwa kompriż u nvolut fl-akkuza tal-komplicita, u fejn huwa l-ftehim kriminuż li jholl u jorbot kollox ai fini ta' reita', ukoll ġie ppruvat saċ-ċertezza morali u kwindi din il-Qorti hija tal-opinjoni li l-appellant għandu jinsab hati ta' din l-imputazzjoni wkoll.

Għal dak li jirrigwarda t-tielet u r-raba akkuzi l-appellant mhux qed jikkontesta l-ħtija tiegħu f'dawn ir-reat u konsegwentement il-ġudizzju li sar fuqhom ser jiġi kkonfermat minn din il-Qorti.

Għal dawn il-motivi din il-Qorti taqta u tiddeciedi billi wara li rat l-artikoli 42(e), 48A, 152 tal-Kapitolu 9 tal-Liġijiet ta' Malta, l-artikoli 3(1A) u 9 tal-Ordinanza dwar l-Armi (Kapitolu 66 tal-Liġijiet ta' Malta) issib lill-appellant hati tal-akkuzi dedotti kontra tiegħu, tikkundannah għal perijodu ta' sentejn prigunerija, liema perijodu ta' prigunerija b'applikazzjoni tal-artikolu 28A tal-Kodici Kriminali qed jiġi sospiz għal zmien sentejn mil-lum.

¹⁴ Folio 133 tal-atti proċesswali.

Il-Qorti wissiet lil hati bil-konsegwenzi skont il-ligi jekk huwa jikkometti reat iehor matul il-perijodu operattiv ta' din is-sentenza.

(ft) Imhalled

Vera Kopja

Joyce Agius

Deputat Registratur